

ಸತ್ಯನಾರಾಯಣ ಕಥೆ ಹಾಡು

\*\*\*\*

ಗುರುಗಣಪತಿ ಶಾರದೆಗಭವಂದಿಸಿ | ಹರಿಹರ ಸಿರಿಸತಿಯರಿಗೆರಗಿ |  
ಒರಿವೆನು ಸತ್ಯನಾರಾಯಣ ಕಥೆಗಳ | ಗುರುಕೃಪೆಯಿಂದ ಸಂಕ್ಷೇಪದಲಿ ||ಪ||  
ಮಂಗಲಂ ಜಯ ಮಂಗಲೆ ||

ಮಂಗಲಂ ಸತ್ಯನಾರಾಯಣ ದೇವಗೆ | ಮಂಗಲಂ ನಿತ್ಯ ನಿರಂಜನಗೆ |  
ಮಂಗಲಂ ಪ್ರತ್ಯಕ್ಷ ವರವನು ಕೊಡುತಿಹ | ಮಂಗಲಂ ಭಕ್ತವತ್ಸಲ ಹರಿಗೆ ||೧||

ಮೊದಲು ಕಾಶಿಯೊಳು ಬಡ ವಿಪ್ರನೋರ್ವನು | ವಿಧಿಯಂತೆ ಈ ಕಥೆಗಳ ಮಾಡಿ |  
ವಿಧ ವಿಧ ಸಂಪದ ಇಹದೊಳು ಭೋಗಿಸಿ | ತುಡಿಗೆ ತಾ ಸ್ವರ್ಗವ ಸೇರಿದನು ||೨||

ಸೌದೆಯ ಮಾರುವ ಒಬ್ಬ ಈ ಕಥೆ ಮಾಡಿ | ಮೇಧಿನಿಯೊಳು ಸಂಪದ ಪಡೆದ |  
ಸಾಧು ವೈಶ್ಯನು ವ್ರತ ಮಾಡ್ವೆನೆಂದುದರಿಂದ | ಆದುದು ಸಂತತಿ ಅವಗಾಗ ||೩||

ಎಂದಂತೆ ಕಥೆಯನು ಮಾಡದಿದ್ದುದರಿಂದ | ಪೊಂದಿದ ವಿಧ ವಿಧ ಕಷ್ಟಗಳ |  
ಮುಂದೆ ಈ ಕಥೆ ಮಾಡಿ ಸಾಧು ವೈಶ್ಯನು ತಾನು | ಎಂದಿನಂದದಿ ಸುಖ ಪೊಂದಿದನು ||೪||

ಸಾಧು ಸುತೆಯು ಪ್ರಸಾದ ಭಕ್ಷಿಸದಿರೆ | ಮೇಧಿನಿಯೊಳು ಪತಿ ಕಾಣದಾದ |  
ಮೋದದಿ ಭಕ್ಷಣ ಮಾಡಲು ತಕ್ಷಣ | ಆದುದು ಪತಿ ದರುಶನ ಅವಳಿಗೆ ||೫||

ಅರಸು ತುಂಗದ್ವಜ ತೃಜಿಸಿ ಪ್ರಸಾದವ | ವಿಧ ವಿಧ ಕಷ್ಟಗಳನುಭವಿಸಿ |  
ಧರೆಯೊಳೀ ಕಥೆ ಮಾಡಿ ಇಹ ಸೌಖ್ಯವ ಪೊಂದಿ | ಪರದಲ್ಲಿ ಸೇರಿದ ಹರಿ ಪಾದವ ||೬||

ಹರಿಯು ನಾರದರಿಗೆ ಸೂತ ಪುರಾಣಿಕ | ಒರೆದರು ಶೌನಕಾದಿಗಳಿಂದೆ |  
ಧರೆಯೊಳಗತಿ ಸಂಕ್ಷೇಪವ ಮಾಡಿಯೆ | ಮಂಗಲ ಪೇಳಿದ ಭಗಿನಿಯರಿಗೆ ||೭||

ಮಂಗಲಂ ಸತ್ಯನಾರಾಯಣ ದೇವಗೆ | ಮಂಗಲಂ ಶ್ರೀಧರ ಯತಿವರಗೆ |  
ಮಂಗಲಂ ಪ್ರತ್ಯಕ್ಷ ಪರಮ ಪಾವನನಿಗೆ | ಮಂಗಲಂ ದೇವಿ ಕುಮಾರನಿಗೆ ||೮||